

Şöhrəti hüdudları aşan...

“Qurban Pirimovun tarı sanki xalqımızın ürəyinin atəşindən yaranmışdı”

Tar ifaçılıq sənətimizin inkişafı və təbliğində əvəzsiz xidmətləri olan sənətkarlardan biri də Xalq artisti Qurban Primovdur. Görkəmli tarzən uzun illər ustad xanəndə Cabbar Qaryağdıoğlunun muğam üçlüyündə fəaliyyət göstərmiş, Ü.Hacıbəylinin “Leyli və Məcnun” operasının ilk tamaşasında orkestrin solisti olmuş. İfaçı kimi səs-sorağı Avropayadakək yayılıb...


Qurban Baxşəli oğlu Pirimov 30 oktyabr 1880-ci ildə Şuşa qəzasının Abdal-Gülablı kəndində (indiki Ağdam rayonunun Gülablı kəndi) dünyaya göz açıb. Əslən XVIII əsrin adlı-sanlı sənətkarı Aşıq Valehin şəcərəsindən olmuş. Baxşəli kişi özü də saz ifaçısı olmuş. Söz-sənət mühitində böyüyən Qurban erkən çağlardan musiqiyə maraqlı göstərmiş. Saz, balaban, nağara, zurna kimi çalğı alətlərində ifa etməyi öyrənmiş.

Oğlunun istedadlı gənc olduğunu gören Baxşəli kişi onu Şuşa şəhərinə aparır. Tarzən Mirzə Sadiqla (Sadiqcan) görüşür. O, Qurbanın ifasına, musiqi duyumuna diqqət yetirir və bəyənir. Qurban ustadından tar ifaçılığının sirlərini mükəmməl öyrənir. Gənc ikən Qarabağda tar ifaçısı kimi tanınır. 1903-cü ildən musiqi məclislərində xanəndə İslam Abdullayevi müşayiət edir, el şənliklərinə qatılır. 1905-ci ildə Gəncədə toy şənliklərindən birində Qurban İslam Abdullayevin vasitəsilə Cabbar Qaryağdıoğlu ilə tanış olur. Xanəndə sonralar həmin görüşü belə xatırlayır: “Qurban İslam ilə bizim görüşümüze gəlmişdi.

Mən Qurbana bir qədər tar çaldırdım. Onun gözəl çaldığını gördüm. İslamın razılığı ilə onu özümle Bakıya gətirdim”.

Görkəmli xanəndə mükəmməl ifası ilə tanınan və sevilən gənc Qurbanı yaratdığı üçlüyə qəbul edir. Bir müddət sonra üçlüyün səs-sorağı Qafqaza və onun hüdudlarından kənara yayılır. İyirmi ilə yaxın fəaliyyət göstərən üçlük Cənubi Qafqaz və Orta Asiyanın şəhərlərində, Kiyev və Moskva, İranda qastrol səfərlərində olur. İfa etdiyi muğam əsərləri 1906-1916-cı illərdə Rıqa, Varşava və Kiyevdə səsyazma şirkətləri tərəfindən qrammofon vallarına yazılır.

Görkəmli tarzən milli operanın yaranmasında da yaxından iştirak edir. Əsl dost kimi dahi bəstəkar Üzeyir Hacıbəyliyə böyük sənət yollarında mənəvi dəstək olmuş. Araşdırmalarda qeyd edilir ki, 12 yanvar 1908-ci ildə Tağıyev teatrında ilk nümayişi olan “Leyli və Məcnun” operasının tamaşasına hazırlıq zamanı bəzi çətinliklər yaranmış.



Musiqişünas Elmira Abbasova “Qurban Pirimov” adlı kitabında bu barədə yazır: “Qurban Pirimov orkestrdə çalan musiqiçilər kimi dəvət olunmuş tarzənlər qrupuna rəhbərlik etməli idi. Lakin Üzeyir Hacıbəyovun xatırladığı kimi, “onlarda hansısa melodiyanın ifası ilə bağlı fikir ayrılıqları yaranmış. Bu mübahisə o qədər ciddi olmuş ki, operanın ilk tamaşasına Qurban Pirimov istisna olmaqla, tarzənlərdən heç biri gəlməmiş”. Beləliklə, Q.Pirimov Azərbaycanda yaranmış musiqi teatrının tarixinə düşmüş”.

Araşdırmalarda o da qeyd edilir ki, görkəmli bəstəkarların bir sıra məşhur əsərləri Q.Pirimovun bənzərsiz ifasının təsirinə yaranmışdır. Çünki o, məhərrətlə ifa etdiyi muğamlarla qəlb və könüllərə yol açmış, bənzərsiz ifası ilə bir orkestrin işini görür.

Bəstəkar Reynoqlu Quliyev 1934-cü ildə səhnəyə qoyulan “Şahsənəm” operasının ən gözəl leytmotivlərini Q.Pirimovun “Arazbarı” və “Qarabağ şikəstəsi” çalğısından ilhamlanaraq yaratmışdır. Həmçinin Üzeyir Hacıbəyli özünün şah əsəri “Koroğlu”, Müslüm Maqomayev isə “Nərgiz” və “Şah İsmayıl” operalarında bir çox musiqi parçalarını onun ifasına uyğun bəstələmişlər. Sonralar bəstəkar Fikrət Əmirov da “Şur” və “Kürd-ovşarı” simfonik muğamları üzərində işləyərkən Q.Pirimovun köməyinə müraciət etmişdir.

Böyük bəstəkar Qara Qarayev isə Q.Pirimovun sənətini belə səciyyələndirir: “Onun tarı sanki adi taxtadan və sümükdən düzəldilmiş bir alət deyil, xalqımızın ürəyinin atəşindən yaranmışdır. Bu qocaman sənətkarın ifasına həyəcənsiz qulaq asmaq mümkün deyildir”.

Ustad tarzən uzun illər müəllim kimi də fəaliyyət göstərmiş. 1925-ci ildə Ü.Hacıbəylinin rəhbərliyi ilə muğam proqramının hazırlanmasında iştirak etmiş. Onun Hacı Məmmədov, Məmmədəğa Muradov, Həbib Bayramov, Zərif Qayıbov, Əliağa Quliyev, Sərvər İbrahimov kimi Azərbaycan tar ifaçılığı məktəbinin görkəmli nümayəndələrinin yetişməsinə mühüm xidmətləri var.

Yaradıcılığının ilk illərindən milli musiqinin inkişafına töhfələr verən sənətkarın əməyi yüksək qiymətləndirilib. 1929-cu ildə “Əməkdar artist”, 1931-ci ildə isə “Xalq artisti” fəxri adlarına layiq görülmüş.

Mədəniyyət tariximizdə silinməz izlər qoyan Qurban Pirimov 29 avqust 1965-ci ildə Bakıda vəfat etmiş, I Fəxri xiyabanda dəfn olunmuş.

S.Fərəcov